



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 23-02-2024

പ്രധാനവാർത്തകൾ

- 1) ലോക്സഭ തിരഞ്ഞെടുപ്പുമായി ബന്ധപ്പെട്ട അനധികൃത പണമിടപാടുകൾ നിരീക്ഷിച്ച് കർശന നടപടികൾ സ്വീകരിക്കുമെന്ന് സംസ്ഥാന മുഖ്യ തിരഞ്ഞെടുപ്പ് ഓഫീസർ.
- 2) സംസ്ഥാനത്തെ വിവിധ ലോക്സഭാ മണ്ഡലങ്ങളിൽ സജീവ പര്യടനവുമായി സ്ഥാനാർത്ഥികൾ. വോട്ടർ പട്ടികയിൽ മറ്റനാൾ വരെ പേര് ചേർക്കാം.
- 3) ഊർജ്ജ സംരക്ഷണത്തിനായി ആഗോളജനത ഒരുമിക്കുന്ന ഭൗമ മണിക്കൂർ ആചരണത്തിൽ പങ്കാളികളാകാൻ ജനങ്ങളോട് ആഹ്വാനം ചെയ്ത് മന്ത്രി കെ.കൃഷ്ണൻകുട്ടി.
- 4) സംസ്ഥാനത്ത് ചൂട് വർധിച്ചു വരുന്ന സാഹചര്യത്തിൽ ജലജന്യ രോഗങ്ങളിൽ ജാഗ്രത പുലർത്തണമെന്ന് ആരോഗ്യ വകുപ്പ്.
- 5) ഐ പി എൽ ക്രിക്കറ്റ് ആദ്യ മത്സരത്തിൽ ഡൽഹി ക്യാപിറ്റൽസിനെതിരെ പഞ്ചാബ് കിങ്സിന് 175 റൺസ് വിജയലക്ഷ്യം .കൊൽക്കത്ത നൈറ്റ് റൈഡേഴ്സ്- സൺറൈസേർസ് ഹൈദരാബാദ് മത്സരം രാത്രി 7 :30 ന്



പ്രധാനമന്ത്രി - ഭൂട്ടാൻ

പ്രധാനമന്ത്രി	നരേന്ദ്രമോദിയുടെ	ഭൂട്ടാൻ	സന്ദർശനം	ഇന്ന്
പൂർത്തിയായി.	ഭൂട്ടാനിലെ	തിംഫുവിൽ		ഇന്ത്യൻ

---

സർക്കാരിന്റെ സഹായത്തോടെ നിർമ്മിച്ച സ്ത്രീകളുടെയും കുട്ടികളുടെയും ആശുപത്രി ശ്രീ. മോദി ഉദ്ഘാടനം ചെയ്തു. ഭൂട്ടാൻ പ്രധാനമന്ത്രി ഷെറിംഗ് ടോബ്ഗേയും ചടങ്ങിൽ സന്നിഹിതനായി. ഇന്ത്യ-ഭൂട്ടാൻ സൗഹൃദത്തിന് കൂടുതൽ ഊർജം പകരുന്നതായിരുന്നു തന്റെ സന്ദർശനമെന്ന് പ്രധാനമന്ത്രി പറഞ്ഞു.



## **ലോക്സഭാ തിരഞ്ഞെടുപ്പ് -കന്നി വോട്ടർ**

വരാനിരിക്കുന്ന ലോക്സഭാ തിരഞ്ഞെടുപ്പിൽ 18 നും 19 നും ഇടയ്ക്ക് പ്രായമുള്ള ഒരു കോടി 80 ലക്ഷം കന്നി വോട്ടർമാർ തങ്ങളുടെ സമ്മതിദാനാവകാശം വിനിയോഗിക്കും. കണക്കുകൾ പ്രകാരം ഇത്തവണ ഏകദേശം 19 കോടി 74 ലക്ഷം വോട്ടർമാർ 20 നും 29 നും ഇടയ്ക്ക് പ്രായമുള്ളവരാണെന്ന് കേന്ദ്ര തിരഞ്ഞെടുപ്പ് കമ്മീഷൻ അറിയിച്ചു. യുവവോട്ടർമാരെ ജനാധിപത്യത്തിന്റെ ഉത്സവത്തിൽ പങ്കെടുക്കാൻ പ്രോത്സാഹിപ്പിക്കുന്നതിനായി സമൂഹമാധ്യമങ്ങളിൽ ഐ വോട്ട് ഫോർ SURE മുതലായ ക്യാമ്പയിനുകൾക്കും തിരഞ്ഞെടുപ്പ് കമ്മീഷൻ തുടക്കം കുറിച്ചിട്ടുണ്ട്.



## **അവലോകനയോഗം**

ലോക്സഭ തിരഞ്ഞെടുപ്പിനോട് അനുബന്ധിച്ച് അനധികൃത പണമിടപാടുകൾ നിരീക്ഷിച്ച് കർശന നടപടികൾ സ്വീകരിക്കുമെന്ന് സംസ്ഥാന മുഖ്യ തിരഞ്ഞെടുപ്പ് ഓഫീസർ ഇത് സംബന്ധിച്ചു ചീഫ് ലഡക്രൂൽ ഓഫീസർ സഞ്ജയ് കൗൾ ജില്ലാ ഭരണാധികാരികൾക്ക് നിർദ്ദേശം നൽകി. എറണാകുളം, ആലപ്പുഴ, കോട്ടയം, തൃശ്ശൂർ, പാലക്കാട്, മലപ്പുറം ജില്ലകളിലെ തിരഞ്ഞെടുപ്പ് ഒരുക്കങ്ങൾ വിലയിരുത്തുന്നതിനായി കൊച്ചിയിൽ ചേർന്ന യോഗത്തിലാണ് അദ്ദേഹം ഇക്കാര്യമറിയിച്ചത്. ബാങ്കുകളിലെ സംശയകരമായ ഇടപാടുകൾ നിരീക്ഷിക്കും. അയൽ സംസ്ഥാനങ്ങളുമായി അതിർത്തി പങ്കിടുന്ന ജില്ലകളിൽ കർശന പരിശോധനയും, ചെക്ക് പോസ്റ്റുകളിൽ സിസിടിവി നിരീക്ഷണം ശക്തിപ്പെടുത്തുമെന്നും അദ്ദേഹം പറഞ്ഞു. ചില സ്ഥലങ്ങളിൽ സംഘർഷം ഉണ്ടായ സാഹചര്യത്തിൽ, ചാനലുകൾ പൊതുസ്ഥലങ്ങളിൽ നടത്തുന്ന തിരഞ്ഞെടുപ്പ് സംവാദ പരിപാടി

---

കൾക്ക് മുൻകൂർ അനുമതി നിർബന്ധമായും വാങ്ങിയിരിക്കണമെന്ന് അദ്ദേഹം നിർദ്ദേശിച്ചു.



### **ബി.എൽ.ഒ ഡ്യൂട്ടി ലീവ് – CEO**

ലോക് സഭാ തിരഞ്ഞെടുപ്പുമായി ബന്ധപ്പെട്ടു പ്രവർത്തിക്കുന്ന സർക്കാർ ജീവനക്കാരായ ബുത്ത് ലെവൽ ഓഫീസർമാർക്ക് ഒരു ദിവസം ഡ്യൂട്ടി ലീവ് അനുവദിക്കുന്നതിന് എല്ലാ വകുപ്പ് മേധാവികൾക്കും അനുമതി നൽകി ചീഫ് ഇലക്ടറൽ ഓഫീസർ . ആബ്സന്റീസ് വോട്ടേഴ്സുമായി ബന്ധപ്പെട്ട് ഫോം 12 D -യുടെ വിതരണം നടത്തുന്നതിനായി ബന്ധപ്പെട്ട അസിസ്റ്റന്റ് റിട്ടേർണിംഗ് ഓഫീസറുടെ സർട്ടിഫിക്കറ്റിന്റെ അടിസ്ഥാനത്തിലാണ് ഏപ്രിൽ ഒന്നിനകമുള്ള ഒരു ദിവസം ഡ്യൂട്ടി ലീവ് അനുവദിക്കുന്നത്.



### **വോട്ടർ പട്ടിക**

ലോക്സഭാ തിരഞ്ഞെടുപ്പിനുള്ള വോട്ടർ പട്ടികയിൽ ഇതുവരെ പേര് ചേർത്തിട്ടില്ലാത്തവർക്ക് തിങ്കളാഴ്ച വരെ അതിനുള്ള അവസരമുണ്ടാകുമെന്ന് തിരഞ്ഞെടുപ്പ് കമ്മീഷൻ അറിയിച്ചു. [voters.eci.gov.in](http://voters.eci.gov.in) എന്ന പോർട്ടൽ വഴിയും, വോട്ടർ ഹെൽപ്പ് ലൈൻ ആഫ് ഉപയോഗിച്ചും, ബുത്ത് ലെവൽ ഓഫീസർമാർ വഴിയും വോട്ടർ പട്ടികയിൽ പേര് ചേർക്കാം.



### **തിരഞ്ഞെടുപ്പ്- കോട്ടയം**

സംസ്ഥാനത്തെ എല്ലാ ലോക്സഭാ മണ്ഡലങ്ങളിലും തിരഞ്ഞെടുപ്പ് പ്രചാരണം സജീവമായി തുടരുന്നു. കോട്ടയം ലോക്സഭാമണ്ഡലത്തിലെയു ഡി എഫ് സ്ഥാനാർത്ഥി കെ ഫ്രാൻസിസ് ജോർജ്ജ് കിടങ്ങൂരിൽ പ്രചാരണം നടത്തി. എൽഡി എഫ് സ്ഥാനാർത്ഥി തോമസ് ചാഴികാടൻ വിവിധയിടങ്ങളിൽ ഗൃഹ സന്ദർശനം നടത്തി കുടുംബ യോഗങ്ങളിൽ പങ്കെടുത്തു. എൻ ഡി എ സ്ഥാനാർത്ഥി തുഷാർ വെള്ളാപ്പള്ളി പിറവത്ത് പ്രചാരണം നടത്തി. വിവിധ ആരാധനാലയങ്ങളും സ്ഥാപനങ്ങളും സന്ദർശിച്ചു.



---

## മണ്ഡലങ്ങളിലൂടെ - ഇടുക്കി - ഇൻട്രോ

സംസ്ഥാനത്ത് ഏറ്റവും വലിയ പാർലമെന്റ് മണ്ഡലമായ ഇടുക്കിയിൽ തിരഞ്ഞെടുപ്പ് രംഗം ചൂട് പിടിച്ച് കഴിഞ്ഞു. കരുത്തരായ സ്ഥാനാർത്ഥികളെ മത്സര രംഗത്തിറക്കിക്കൊണ്ട് മൂന്നു മുന്നണികളും വാശിയേറിയ പ്രചരണമാണ് നടത്തുന്നത്.

കൂടുതൽ വിവരങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണൻ .....

(വോയ്സ്)



### ലക്ഷദ്വീപ് ലോക്സഭാ മണ്ഡലം

രാജ്യത്തെ ഏറ്റവും ചെറിയ ലോക്സഭാ നിയോജകമണ്ഡലവും കേന്ദ്രഭരണ പ്രദേശവുമായ ലക്ഷദ്വീപിൽ ഇന്ത്യൻ നാഷണൽ കോൺഗ്രസ്സും എൻസിപി ശരത് പവാർ പക്ഷവും തമ്മിലാണ് പ്രധാന മത്സരം. എൻസിപി ശരത്പവാർ പക്ഷത്തിന്റെ സ്ഥാനാർത്ഥിയായി നിലവിലെ എംപി മുഹമ്മദ് ഫൈസലും ഇന്ത്യൻ നാഷണൽ കോൺഗ്രസിന്റെ സ്ഥാനാർത്ഥിയായി മുൻ എംപി അഡ്വക്കേറ്റ് ഹംദുല്ല സൈതുമാണ് മത്സരരംഗത്തുള്ളത്.



### ഭൗമ മണിക്കൂർ - വൈദ്യുതി മന്ത്രി

ഊർജ സംരക്ഷണത്തിനായി ആഗോളജനത ഒരുമിക്കുന്ന ഭൗമ മണിക്കൂർ ആചരണം ഇന്ന്. ആഗോളതാപനത്തിനെതിരെ ഭൗമ മണിക്കൂർ ആചരിക്കാൻ വൈദ്യുതി മന്ത്രി കൃഷ്ണൻ കുട്ടി ആഹ്വാനം ചെയ്തു. വൈദ്യുതി ഉപയോഗം ക്രമാതീതമായി ഉയരുന്ന ഈ കാലഘട്ടത്തിൽ ഭൗമ മണിക്കൂർ ആചരണത്തിന് വലിയ പ്രസക്തിയുണ്ട്. ഇന്ന് രാത്രി 8:30 മുതൽ 9:30 വരെ ഒരു മണിക്കൂർ സമയം അത്യാവശ്യമല്ലാത്ത എല്ലാ വൈദ്യുത വിളക്കുകളും ഉപകരണങ്ങളും അണച്ചു ഭൂമിയെ ആഗോളതാപനത്തിൽ നിന്നും കാലാവസ്ഥാവ്യതിയാനത്തിൽ നിന്നും രക്ഷിക്കാനുള്ള സംരംഭത്തിൽ പങ്കാളി കളാകാമെന്നും അദ്ദേഹം പറഞ്ഞു.



---

## ഭൗമ മണിക്കൂർ - സൈക്ലത്തോൺ

ഭൗമ മണിക്കൂർ ആചരണത്തിന്റെ ഭാഗമായി തിരുവനന്തപുരത്ത് മാനവീയം വീഥിയിൽ വിവിധ പരിപാടികൾ സംഘടിപ്പിച്ചു. നിയമസഭാ മന്ദിരത്തിലും, കേരള സർവകലാശാല തുടങ്ങി പ്രമുഖ സ്ഥാപനങ്ങളും

ഭൗമ മണിക്കൂർ ആചരണത്തിൽ പങ്കാളികളാകും.



### ഇടപ്പാവൂർ പുരം (ഇൻട്രോ)

റാന്നി ഇടപ്പാവൂർ ഭദ്രകാളി ക്ഷേത്രത്തിലെ ഇടപ്പാവൂർ പുരം നടന്നു. ആയിരങ്ങളാണ് പ്രസിദ്ധമായ അൻപൊലി എഴുന്നള്ളത്ത് കണ്ടു തൊഴാനായി എത്തിയത്.

വിശദാംശങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി ശ്രീധർ (വോയ്സ്)



### ചൂട് - ആരോഗ്യ ജാഗ്രത

സംസ്ഥാനത്ത് ചൂട് വർദ്ധിക്കുന്ന സാഹചര്യത്തിൽ ജാഗ്രത പാലിക്കണമെന്ന് ആരോഗ്യ വകുപ്പ് അധികൃതർ. ജലക്ഷാമം ഉണ്ടാകാൻ സാധ്യതയുള്ള പ്രദേശങ്ങളിൽ ജലജന്യ രോഗങ്ങൾ ഉണ്ടാകാനിടയുണ്ട്. ഭക്ഷണവും മറ്റ് പാനീയങ്ങളും ശുചിയോടെ ഉപയോഗിക്കണം. ജല മലിനീകരണം തടയാനും മാലിന്യം കുന്നുകൂട്ടിയിടാതെ ശ്രദ്ധിക്കണമെന്നും നിർദ്ദേശത്തിൽ പറയുന്നു.



### ഐപിഎൽ

ഐ പി എൽ ക്രിക്കറ്റിൽ ഇന്ന് രണ്ടു മത്സരങ്ങൾ. ചണ്ഡീഗഢിൽ നടക്കുന്ന ആദ്യ മത്സരത്തിൽ ഡൽഹി ക്യാപിറ്റൽസിനെതിരെ പഞ്ചാബ് കിങ്സിന് 175 റൺസ് വിജയലക്ഷ്യം. ടോസ് നേടിയ പഞ്ചാബ് ഡൽഹിയെ

---

ബാറ്റിങ്ങിനയക്കുകയായിരുന്നു. ഒടുവിൽ വിവരം ലഭിക്കുമ്പോൾ പഞ്ചാബ് കിങ്ങ്സ് 10.2 ഓവറിൽ 3 വിക്കറ്റ് നഷ്ടത്തിൽ 88 റൺസ് എന്ന നിലയിലാണ്. പഞ്ചാബിനായി അർഷ്ദീപ് സിംഗ്, ഹർഷൽ പട്ടേൽ എന്നിവർ രണ്ട് വിക്കറ്റ് വീതം വീഴ്ത്തി. ഇന്ന് രാത്രി 7.30ന് കൊൽക്കത്തയിലെ ഇൗഡൻ ഗാർഡൻസിൽ നടക്കുന്ന രണ്ടാം മത്സരത്തിൽ കൊൽക്കത്ത നൈറ്റ് റൈഡേഴ്സ് സൺറൈസേഴ്സ് ഹൈദരാബാദിനെ നേരിടും.



### ഐ ലീഗ് ഫുട്ബോൾ

ഐ ലീഗ് ഫുട്ബോളിൽ ഗോകുലം കേരളാ FC, ഇന്ന് ഡൽഹി FC-യെ നേരിടും. രാത്രി ഏഴിന് കോഴിക്കോട് കോർപ്പറേഷൻ EMS സ്റ്റേഡിയത്തിലാണ് മത്സരം. 21 കളിയിൽ 36 പോയിന്റുമായി ഗോകുലം അഞ്ചാമതാണ്. ഇന്ന് നടന്ന കൊൽക്കത്ത മുഹമ്മദൻസ്, റിയൽ കശ്മീർ മത്സരം ഗോൾരഹിത സമനിലയിൽ പിരിഞ്ഞു. 48 പോയിന്റുമായി കൊൽക്കത്ത മുഹമ്മദൻസ് ആണ് പോയിന്റ് പട്ടികയിൽ നിലവിൽ ഒന്നാമത്.



### ധനസഹായം - അപകടം വിഴിഞ്ഞം


വിഴിഞ്ഞത്ത് ലോറിയിൽ നിന്നും കരിങ്കല്ല് തെറിച്ച് വീണ് മരിച്ച ബി ഡി എസ് വിദ്യാർത്ഥി അനന്തുവിന്റെ കുടുംബത്തിന് 1 കോടി രൂപ ധനസഹായം നൽകുമെന്ന് അദാനി ഗ്രൂപ്പ്. അനന്തുവിന്റെ വീട്ടിൽ നേരിട്ട് എത്തിയാണ് അദാനി ഗ്രൂപ്പ് ധനസഹായത്തിന് സന്നദ്ധത അറിയിച്ചത്. ടീപ്പർ അപകടത്തിൽ പരിക്കേറ്റ് കാൽ നഷ്ടമായ സന്ധ്യാ റാണിക്കും ധനസഹായം നൽകുമെന്ന് അദാനി ഗ്രൂപ്പ് അറിയിച്ചു.



### നല്ല വാർത്ത

---

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്



RNU TVPM